

ጸሎት ቅዱስ ሉዊስ ሞንትፎርት ናብ ኢየሱስ

አ ኣዚኻ እትፍቀር ኢየሱስ፡ ብናይ ቅዱስ ባርነት መንፈሳውነት ጌርካ ንቅድስቲ ኣዴኻ ብምውፋይ ንሳ ኣብ ቅድሚ ግርማኻ ጠበቓይ ኸትከውንን ኣብ ጽንኩር መከራይ ከአ ደጋፊት ኸትኮነንን ስለ ዝሃብካይ ጸጋ ኣብ ቅድሚኻ ምስጋናይ ኬፍስስ ብለውሃትካ ኣፍቅደለይ። ይዋእ ኣነ፡ ኦ ጎይታ፡ ኣዝዩ ምስኪን ስለ ዝኾንኩ፡ ብዘይ እዛ ፍቕርቲ ኣድዚአ ብሓቂ ምጠፋእኩ ነይረ። እወ፡ ማርያም ኣብ ጎድንኻን ኣብ ኩሉ ስፍራን ተድልየኒ እያ፤ ንኣኻ ብዙኅ ደጋጊመ ስለ ዘሕዘንኩ ንቅኑዕ ቊጥዓኻ ንሳ ከተዝሕለለይ፡ ካብቲ ኣነ ክቐበሎ ዚግብኣኒ ዝነበረ ፍትሓዊ ዝኾነ ዘለዓለማዊ መቐጻዕትኻ ከተድኅነኒ፡ ምእንቲ ንሳ ከተስተንትነካ፡ ናባኻ ኸትጽሊ፡ ኸትቀርብካን ከተሓገስካን፡ ንነፍሰይን ነፍሳት ካልኣት ሰባትን ኬድኅን ኸትሕግዘኒ፡ ብሓጺሩ፡ ንቅዱስ ፍቓድካ ወትሩ ኸገብርን ኣብ ኩሉ ነገራት ንኸብርኻ ኸናዲን ማርያም ተድልየኒ እያ። ኣየ ነቲ ዘርኣኻኒ ምሕረት ናብ ኩሉ ዓለም ክእውጅ እንተ ዝኸእል! ሳላ ማርያም እምበር ኣነስ ድሮ ኪኹነን ዚግብኣ ዝነበረ ሰብ ከም ዝነበርኩ ኣየ ኹሉ ሰብ እንተ ዚፈልጦ! ኣየ ንኸምዚ ዝኣመሰለ ዓቢይ በረኽትስ ብቐዕ ዝኾነ ሞሳ እንተ ዝውፈ! ማርያም ኣብ ውሽጠይ እያ ዘላ። ኦ ኸንደይ ዝዓበዩ ሃብቲ! ኣየ ኸንደይ ዝዓበዩ ምጽንፍዕ! እሞ ኣነስ ብኹልንተናይ ናታዶ ክኸውን ኣይምተገብኣንን፤ እንተ ዘይኮነ ግና ኣየ እዝስ ከመይ ዝኣመሰለ ሞሳ ዘይምምላስ ምኾነ! ኦ ፍቁር መድኅነይ፡ ካብ ከምዚ ዝኣመሰለ ዕንወትስ ሞት ስደደለይ፤ ከመይ፡ ምሉእ ብምሉእ ናይ ማርያም ካብ ዘይምኽንስ ምሟት ይሕሸኒ። ምስ ቅዱስ ዮሐንስ ወንጌላዊ ኣብ እግሪ መስቀል፡ ኣነውን ንማርያም ኣሸሓት ጊዜ ናተይ ኸትከውን ወሲደያን ክንድኡ ጊዜውን ርእሶይ ንእኣ ሂበን እየ፤ እንተኾነ ግና ፍቁር ኢየሱስይ ከምቲ ንስኻ እትደልዮ ገይረ ጌና ዘይገበርክዎ እንተ ደኣ ኹይነ፡ ሕጂ ከምቲ ንስኻ እትምነዮ ገይረ ነዚ ወፊያ እዚ ኣሓድሶ ኣሎኹ። ናይዛ ዝኸበረት ልዕልቲ ዘይኮነ፡ ዝኾነ ይኹን ነገር ኣብ ነፍሰይ ወይ ኣብ ሰብነታይ ኣንተ ደኣ ርኢኻ፡ ኣብ ውሽጠይ ናይ ማርያም ዘይኮነ ሓደ ነገር እኳ እንተሎ፡ ንኣኻ ብቐዕ ኣይኮነን እሞ፡ ካባይ ኸትወስዶን ካባይ ኣርኒቕካ ኸትድርብዮን እልምነካ ኣሎኹ።

አ መንፈስ ቅዱስ፡ ነዚ ጸጋታት እዚ ሃበኒ። ኣብ ነፍሰይ ነታ ሓቀይና ተኸሊ ሕይወት ዝኾነት ማርያም ትኸለለይ። ዓብያን ዓምቢባን ምእንቲ ፍረ ሕይወት ብብዝኒ ኸትፈሪ፡ ከብኹሳን ተኸናኸናን። ኦ መንፈስ ቅዱስ፡ ናይታ እምንቲ መርዓትካ ዝኾነት፡ ማርያም ዓቢይ መንፈሳውነት ሃበኒ፤ ኣብ ልቢ ኣደነታ ዓቢይ ምትእምማንን ኣብ ምሕረታ ኸኣ ነባሪ ዑቕባን ሃበኒ። እዚ ኸኣ ብእኣ ጌርካ ነቲ ዓቢይን ኃያልን ዝኾነ ኢየሱስ ክርስቶስ ክሳብ ምልኣት ፍጻመ ዕድሜኡ ኣብ ውሽጠይ ኸትቀርጹ እዩ። ኣሜን።

አ ኣብ ማርያም እትነብር ኢየሱስ

- አ ኣብ ማርያም እትነብር ኢየሱስ
- ብመንፈስ ቅዱስናኻ፡
- ብምልኣት ኃይልኻ፡
- ብሓቕነት መንፈሳውያን ኃይላትካ፡
- ብፍጹምና መገድታትካ፡
- ብናይ ምሥጢራትካ ኅብረት፡
- ናብ ኣገልገልትኻ ምጻእ እሞ ኣብ ውሽጠም ንበር፤
- ምእንቲ ኸብሪ እግዚአብሔር ኣብ፡
- ብመንፈስካ ንኹሉ ተጻባኢ ኃይሊ ምለኽ። ኣሜን።